
ketustotram 2

केतुस्तोत्रम् २

Document Information

Text title : ketustotram 2

File name : ketustotram2.itx

Category : navagraha

Location : doc_z_misc_navagraha

Proofread by : PSA Easwaran psawaswaran at gmail.com

Description/comments : BhaktivivekasAra

Latest update : September 14, 2020

Send corrections to : Sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 14, 2020

sanskritdocuments.org

केतुस्तोत्रम् २



ॐ धूम्रा द्विबाहवः सर्वे गोदानो विकृताननाः ।
गृध्रयानासनस्थाश्च पान्तु नः शिखिनन्दनाः ॥ १ ॥
श्रीभैरव्युवाच ।
धन्या चानुगृहीतास्मि कृतार्थास्मि जगत्प्रभो ।
यच्छ्रुतं त्वन्मुखाद्देव केतुस्तोत्रमिदं शुभम् ॥ २ ॥
श्रीपरमेश्वर उवाच -
शृणु देवि प्रवक्ष्यामि केतुस्तवमिमं परम् ।
सर्वपापविशुद्धात्मा स रोगैर्मुच्यते ध्रुवम् ॥ ३ ॥
श्वेतपीतारुणः कृष्णः क्वचिच्चामीकरप्रभः
शिवार्चनरतः केतुर्ग्रहपीडां व्यपोहतु ॥ ४ ॥
नमो घोरायाघोराय महाघोरस्वरूपिणे ।
आनन्देशाय देवाय जगदानन्ददायिने ॥ ५ ॥
नमो भक्तजनानन्ददायिने विश्वभाविने ।
विश्वेशाय महेशाय केतुरूपाय वै नमः ॥ ६ ॥
नमो रुद्राय सर्वाय वरदाय चिदात्मने ।
त्र्यक्षाय त्रिनिवासाय नमः सङ्कटनाशिने ॥ ७ ॥
त्रिपुरेशाय देवाय भैरवाय महात्मने ।
अचिन्त्याय चितिज्ञाय नमश्चैतन्यरूपिणे ॥ ८ ॥
नमः शर्वाय चर्च्याय दर्शनीयाय ते नमः ।
आपदुद्धरणायापि भैरवाय नमो नमः ॥ ९ ॥
नमो नमो महादेव व्यापिने परमात्मने ।
नमो लघुमते तुभ्यं ग्राहिणे सूर्यसोमयोः ॥ १० ॥

नमश्चापद्विनाशाय भूयो भूयो नमो नमः ।
 नमस्ते रुद्ररूपाय चोग्ररूपाय केतवे ॥ ११ ॥
 नमस्ते सौररूपाय शत्रुक्षयकराय च ।
 महातेजाय वै तुभ्यं पूजाफलविवर्धिने ॥ १२ ॥
 वह्निपुत्राय ते दिव्यरूपिणे प्रियकारिणे ।
 सर्वभक्ष्याय सर्वाय सर्वग्रहान्तकाय ते ॥ १३ ॥
 नमः पुच्छस्वरूपाय महामृत्युकराय च ।
 नमस्ते सर्वदा क्षोभकारिणे व्योमचारिणे ॥ १४ ॥
 नमस्ते चित्ररूपाय मीनदानप्रियाय च ।
 दैत्यदानवगन्धर्ववन्द्याय महते नमः ॥ १५ ॥
 य इदं पठते नित्यं प्रातरुत्थाय मानवः ।
 ग्रहशान्तिर्भवेत्तस्य केतुराजस्य कीर्तनात् ॥ १६ ॥
 यः पठेदर्धरात्रे तु वशं तस्य जगत्त्रयम् ।
 इदं रहस्यमखिलं केतुस्तोत्रं तु कीर्तितम् ॥ १७ ॥
 सर्वसिद्धिप्रदं गुह्यमायुरारोग्यवर्धनम् ।
 गुह्यं मन्त्रं रहस्यं तु तव भक्त्या प्रकाशितम् ॥ १८ ॥
 अभक्ताय न दातव्यमित्याज्ञा पारमेश्वरि ॥ १९ ॥
 श्रीदेव्युवाच
 भगवन्भवतानेन केतुस्तोत्रस्य मे प्रभो ।
 कथनेन महेशान सत्यं क्रीतास्म्यहं त्वया ॥ २० ॥
 श्री ईश्वर उवाच ।
 इदं रहस्यं परमं न देयं यस्य कस्यचित् ।
 गुह्यं गोप्यतमं चेयं गोपनीयं स्वयोनिवत् ॥ २१ ॥
 अग्निपुत्रो महातेजाः केतुः सर्वग्रहान्तकः ।
 क्षोभयन्त्यः प्रजाः सर्वाः स केतुः प्रीयतां मम ॥ २२ ॥
 इति केतुस्तोत्रं सम्पूर्णम् ।



ketustotram 2

pdf was typeset on September 14, 2020



Please send corrections to sanskrit@cheerful.com

